



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം പ്രാദേശിക വാർത്തകൾ

TIME: 12.30 PM

പ്രധാനവാർത്തകൾ

DATE: 16-09-2024

1. ആഗോള പുനരുപയോഗ ഊർജ്ജ നിക്ഷേപക സംഗമം പ്രധാനമന്ത്രി നരേന്ദ്രമോദി ഗുജറാത്തിലെ ഗാന്ധിനഗറിൽ ഉദ്ഘാടനം ചെയ്യും.
2. നിപ സ്ഥിരീകരിച്ച പശ്ചാത്തലത്തിൽ മലപ്പുറം ജില്ലയിൽ മാസ്ക് നിർബന്ധമാക്കി. തിരുവാലി, മമ്പാട് പഞ്ചായത്തുകളിലെ 5 വാർഡുകളിൽ കർശന നിയന്ത്രണം.
3. പനിയോ മറ്റ് രോഗ ലക്ഷണങ്ങളോ കണ്ടാൽ സ്വയം ചികിത്സിക്കാതെ ഡോക്ടറുടെ ഉപദേശം തേടണമെന്ന് ആരോഗ്യവകുപ്പ്.
4. പ്രവാചക സ്മരണയിൽ ഇന്ന് നബിദിനം. സ്റ്റേഹവും ഐക്യവും പുലരട്ടെയെന്നും സന്തോഷവും സമൃദ്ധിയും നിറയട്ടെയെന്നും ആശംസിച്ച് പ്രധാനമന്ത്രി.
5. കൊല്ലം മൈനാഗപ്പള്ളിയിൽ സ്കൂട്ടർ യാത്രക്കാരി കാരീടിച്ച് മരിച്ച സംഭവത്തിൽ മനുഷ്യാവകാശ കമ്മീഷൻ സ്വമേധയാ കേസെടുത്തു.
6. ഏഷ്യൻ ചാമ്പ്യൻസ് ഹോക്കി സെമി ഫൈനലിൽ ഇന്ത്യ ഇന്ന് ദക്ഷിണ കൊറിയയെ നേരിടും.

ഹെഡ്ലൈൻ-1

പ്രധാനമന്ത്രി-ഗുജറാത്ത്

പുനരുപയോഗ ഊർജ്ജ ഉൽപ്പാദനത്തിലും വിന്യാസത്തിലും ഇന്ത്യ കൈവരിച്ച നേട്ടം ശ്രദ്ധേയമാണെന്ന് പ്രധാനമന്ത്രി നരേന്ദ്ര മോദി. ഗുജറാത്തിലെ ഗാന്ധിനഗറിൽ നടക്കുന്ന നാലാമത് ആഗോള പുനരുപയോഗ ഊർജ്ജ നിക്ഷേപക സംഗമം ഉദ്ഘാടനം ചെയ്ത് സംസാരിക്കുകയായിരുന്നു അദ്ദേഹം. 140 രാജ്യങ്ങളിൽനിന്നുള്ള 25,000 പ്രതിനിധികൾ പരിപാടിയിൽ പങ്കെടുക്കും. സൂര്യ ഘർ മുഹ്ത് ബിജിലി യോജനയുടെ ഗുണഭോക്താക്കളുമായി ശ്രീ മോദി ഇന്ന് സംവദിക്കും. അഹമ്മദാബാദ് മെട്രോ റെയിൽ പദ്ധതിയുടെ രണ്ടാം ഘട്ടവും അഹമ്മദാബാദ് - ഭുജ് വന്ദേ മെട്രോ ട്രെയിനും ഉൾപ്പെടെ 8000 കോടിയിലധികം രൂപയുടെ വിവിധ പദ്ധതികളുടെ ഉദ്ഘാടനവും ശിലാസ്ഥാപനവും ശ്രീ മോദി നിർവഹിക്കും.

ഹെഡ്ലൈൻ-2-3

നിപ

നിപ സ്ഥിരീകരിച്ച മലപ്പുറം തിരുവാലി പഞ്ചായത്തിലെ 4, 5, 6, 7 വാർഡുകളും സമീപത്തെ മമ്പാട് പഞ്ചായത്തിലെ ഏഴാം വാർഡും കണ്ടെയ്ന്റ് സോണായി പ്രഖ്യാപിച്ചു. ഈ വാർഡുകളിൽ നിപ പ്രോട്ടോക്കോൾ പ്രകാരമുള്ള നിയന്ത്രണങ്ങൾ ഏർപ്പെടുത്തി. ഇവിടങ്ങളിൽ ഇന്നത്തെ നബിദിന ഘോഷയാത്രക്കും വിലക്കുണ്ടാവും. തിരുവാലിയിൽ ആരോഗ്യ വകുപ്പിന്റെ സർവ്വേ ഇന്ന് തുടങ്ങും. മരിച്ച വിദ്യാർത്ഥിയുടെ യാത്രയുടെ റൂട്ട് മാപ്പ് പ്രസിദ്ധീകരിക്കും. മലപ്പുറം ജില്ലയിൽ ജനങ്ങൾ പുറത്തിറങ്ങുമ്പോൾ നിർബന്ധമായും മാസ്ക് ധരിക്കണമെന്ന് ജില്ലാ കളക്ടർ ഉത്തരവിട്ടു. പൊതുജനങ്ങൾ

കൂട്ടം കൂടാൻ പാടില്ല. പനി മുതലായ രോഗ ലക്ഷണങ്ങൾ കണ്ടാൽ, സ്വയം ചികിത്സിക്കാതെ ഡോക്ടറുടെ ഉപദേശം തേടണമെന്നും ആരോഗ്യവകുപ്പ് നിർദ്ദേശിച്ചു. പക്ഷികൾ, വവ്വാലുകൾ, മറ്റ് ജീവികൾ മുതലായവ കടിച്ചതോ താഴെ വീണുകിടക്കുന്നതോ ആയ പഴങ്ങൾ കഴിക്കരുത്.

ഹെഡ്ലൈൻ-4
നബിദിനം (ഇൻട്രോ)

പ്രവാചക സ്തരണയിൽ ഇന്ന് നബിദിനം . ആഘോഷങ്ങളുടെ ഭാഗമായി പള്ളികളും മദ്രസകളും കേന്ദ്രീകരിച്ച് സംസ്ഥാനത്തൊട്ടാകെ നബിദിന റാലികളും വിപുലമായ പരിപാടികളും സംഘടിപ്പിച്ചു.

മലബാറിൽ നിന്നുള്ള നബിദിന വിശേഷങ്ങളുമായി ആകാശവാണി കോഴിക്കോട് ജില്ലാ പ്രതിനിധി നസീർ ബാബു (വോയിസ്)

ഹെഡ്ലൈൻ-4എ
പ്രധാനമന്ത്രി-നബിദിനം

ഇസ്ലാം മത വിശ്വാസികൾക്ക് പ്രധാനമന്ത്രി നരേന്ദ്ര മോദി നബിദിനാശംസകൾ നേർന്നു. സ്നേഹവും ഐക്യവും പുലരട്ടെയെന്നും എല്ലായിടത്തും സന്തോഷവും സമൃദ്ധിയും നിറയട്ടെയെന്നും പ്രധാനമന്ത്രി ആശംസിച്ചു.

മൂന്നാം ഓണം

ഇന്ന് മൂന്നാം ഓണം. തിരുവോണത്തിന്റെ അത്ര പൊലിമ ഇല്ലെങ്കിലും മലയാളികൾക്ക് ഇന്നും ഉത്സവദിനം. ബന്ധു വീടുകളിലെ ഓണമാണ് മൂന്നാം ഓണം. നാടിന്റെ നാനാഭാഗങ്ങളിൽ വിവിധ സംഘടനകളുടെ ആഭിമുഖ്യത്തിൽ ഓണപ്പരിപാടികളും അരങ്ങേറുന്നു. ചുരൽമല ഉരുൾപൊട്ടൽ ദുരന്തത്തിന്റെ പശ്ചാത്തലത്തിൽ ഇത്തവണ സർക്കാർ ആഭിമുഖ്യത്തിൽ ഓണാഘോഷം സംഘടിപ്പിച്ചിട്ടില്ല.

ശബരിമല

ശബരിമല സന്നിധാനത്ത് ജോലി ചെയ്യുന്ന പോലീസ് ഉദ്യോഗസ്ഥരുടെ വകയായി നടത്തുന്ന അവിട്ട ദിന സദ്യ നടന്നു. 21 വരെ എല്ലാ ദിവസവും കളഭാഭിഷേകം, ഉദയാസ്തമയ പുജ, പടിപുജ, പുഷ്പാഭിഷേകം എന്നീ വിശേഷാൽ പുജകൾ ഉൾപ്പെടെ എല്ലാ പുജകളും നടക്കും. ഓണം, കന്നി മാസപുജകൾ പൂർത്തിയാക്കി. 21ന് രാത്രി 10ന് നട അടയ്ക്കും.

പായിപ്പാട് ജലോത്സവം - ആലപ്പുഴ (ഇൻട്രോ)

ചിങ്ങ മാസത്തിലെ തിരുവോണം, അവിട്ടം, ചതയം നാളുകളിലായി നടക്കുന്ന ആലപ്പുഴയിലെ പ്രസിദ്ധമായ പായിപ്പാട് ജലോത്സവത്തോടനുബന്ധിച്ചുള്ള ചടങ്ങുകൾ തുടങ്ങി. ഹരിപ്പാട് സുബ്രഹ്മണ്യസ്വാമി ക്ഷേത്രത്തിലെ വിഗ്രഹ ലബ്ധിയുടെ അനുസ്മരണാർത്ഥമാണ് ജലോത്സവം നടക്കുന്നത്. നാളെയാണ് മത്സര വള്ളംകളി.

കൂടുതൽ വിവരങ്ങളുമായി ആകാശവാണി ആലപ്പുഴ ജില്ലാ പ്രതിനിധി ആർ. രവി കുമാർ....

(വോയിസ്)

വിശ്വകർമ്മ ജയന്തി

നാളെ വിശ്വകർമ്മ ജയന്തി. വിവിധ പരിപാടികളോടെയാണ് ജഗദ് സ്രഷ്ടാവായ വിശ്വകർമ്മാവിന്റെ ജയന്തി വിശ്വാസികൾ കൊണ്ടാടുന്നത്. ബിഎംഎസ് ഉൾപ്പെടെയുള്ള തൊഴിലാളി സംഘടനകൾ നാളെ ദേശീയ തൊഴിലാളി ദിനമായി ആചരിക്കുന്നു.

പ്രധാനമന്ത്രി ആവാസ് യോജന-കണ്ണൂർ

പ്രധാനമന്ത്രി ആവാസ് യോജന പദ്ധതിയിലുൾപ്പെടുത്തി നിർമ്മിച്ച വീടുകളുടെ ഗൃഹപ്രവേശന കർമ്മത്തിന്റെ കണ്ണൂർ ജില്ലാതല ഉദ്ഘാടനം നാളെ ഏഴാം ഗ്രാമപഞ്ചായത്തിൽ നടക്കും. കോട്ടക്കീഴ് കെ. വി. ജാനകിയുടെ വീടിന്റെ ഗൃഹപ്രവേശനം ആണ് നടക്കുക. തദ്ദേശസ്വയംഭരണ വകുപ്പ് റൂറൽ ഡയറക്ടർ ഡോ. ദിനേശൻ ചെറുവാട്ട് ഉദ്ഘാടനം ചെയ്യും. 2024- 25 വർഷത്തെ ഗുണഭോക്താക്കൾക്കുള്ള ഒന്നാം ഗഡു വിതരണത്തിന്റെ ഉദ്ഘാടനവും ചടങ്ങിൽ നിർവ്വഹിക്കും.

വി മുരളീധരൻ

നിയമവിരുദ്ധ ഫോൺ ചോർത്ത നടത്തിയ പി.വി അൻവർ എംഎൽഎയ്ക്കെതിരെ നിയമനടപടി വേണമെന്ന് മുൻ കേന്ദ്രമന്ത്രി വി.മുരളീധരൻ. ഇക്കാര്യമാവശ്യപ്പെട്ട് ശ്രീ

മുരളീധരൻ ചീഫ് സെക്രട്ടറിക്ക് കത്ത് നൽകി. ആഭ്യന്തരവകുപ്പിന്റെ അനുമതിയില്ലാതെയുള്ള ഫോൺ ചോർത്തൽ ഭരണഘടനാവിരുദ്ധവും പൗരാവകാശ ലംഘനവുമാണെന്ന് കത്തിൽ ചൂണ്ടിക്കാട്ടുന്നു.

ഹെഡ്ലൈൻ-5

സ്റ്റൂട്ടർ യാത്രക്കാരി മരിച്ച സംഭവം

കൊല്ലം മൈനാഗപ്പള്ളി ആനൂർകാവിൽ സ്റ്റൂട്ടർ യാത്രക്കാരി മരിച്ച സംഭവത്തിൽ പ്രതി അജ്ജലിനെതിരെ കുറ്റകരമായ നരഹത്യക്ക് കേസെടുത്തു. ഇന്നലെയാണ് അജ്ജൽ ഓടിച്ച കാറിടിച്ച് മൈനാഗപ്പള്ളി സ്വദേശിനി കുഞ്ഞുമോൾ മരിച്ചത്. അജ്ജലും ഒപ്പമുണ്ടായിരുന്ന യുവ ഡോക്ടറായ ശ്രീകുട്ടിയും പൊലീസ് കസ്റ്റഡിയിലാണ്. ഇരുവരും മദ്യപിച്ചിരുന്നതായാണ് വൈദ്യപരിശോധനാ ഫലം. സംഭവത്തിൽ മനുഷ്യാവകാശ കമ്മീഷൻ സ്വമേധയാ കേസെടുത്തു.

വർക്കല വാഹനാപകടം

തിരുവനന്തപുരം വർക്കലയിൽ അമിത വേഗതയിൽ സഞ്ചരിച്ച ബൈക്കുകൾ കുട്ടിയിടിച്ച് മൂന്ന് യുവാക്കൾ മരിച്ചു. രണ്ടുപേരുടെ നില ഗുരുതരം. വർക്കല സ്വദേശികളായ ആനന്ദബോസ്, ആദിത്യൻ, ജിണ്ണു എന്നിവരാണ് മരിച്ചത്. പരിക്കേറ്റ സനോജ്, വിണ്ണു എന്നിവരെ തിരുവനന്തപുരം മെഡിക്കൽ കോളേജ് ആശുപത്രിയിലേക്ക് മാറ്റി.

ഡോ.ശാന്താ മാധവൻ

കണ്ണൂരിലെ ജനകീയ ഡോക്ടറും പ്രമുഖ ഗൈനക്കോളജിസ്റ്റുമായ ഡോ. ശാന്താ മാധവൻ നിര്യാതയായി. 93 വയസായിരുന്നു. കർമ്മമേഖല എന്നതിലപ്പുറം ഒരു പുണ്യകർമ്മമായി ഭിഷഗ്വരവൃത്തിയെ കണ്ടിരുന്ന പഴയ തലമുറയുടെ പ്രതിനിധിയാണ് ഡോ.ശാന്താ മാധവൻ.

കായിക ഗ്രാമം - കണ്ണൂർ (ഇൻട്രോ)

സമഗ്ര കായിക ഗ്രാമം പദ്ധതിയുമായി കണ്ണൂർ ജില്ലയിലെ ചൊക്ലി ഗ്രാമ പഞ്ചായത്ത്. വളർന്നു വരുന്ന തലമുറയുടെ കായിക ശേഷി വർദ്ധിപ്പിക്കുക എന്ന ലക്ഷ്യത്തോടെയാണ് പദ്ധതി ആരംഭിക്കുന്നത്.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ

(വോയിസ്)

ഹെഡ്ലൈൻ-6

ചാമ്പ്യൻസ് ഹോക്കി

ചൈനയിൽ നടക്കുന്ന ഏഷ്യൻ ചാമ്പ്യൻസ് ഹോക്കി സെമി ഫൈനലിൽ ഇന്ത്യ ഇന്ന് ദക്ഷിണ കൊറിയയെ നേരിടും. ഗ്രൂപ്പ് ഘട്ടത്തിൽ എല്ലാ മത്സരങ്ങളും ജയിച്ചാണ് ഇന്ത്യ സെമിയിലെത്തിയത്. രണ്ടാം സെമിയിൽ പാക്കിസ്ഥാൻ ചൈനയെ നേരിടും.

കേരളാ ക്രിക്കറ്റ് ലീഗ്

കേരള ക്രിക്കറ്റ് ലീഗിലെ ഗ്രൂപ്പ് മത്സരങ്ങൾ ഇന്ന് അവസാനിക്കും. നാളെ സെമി ഫൈനൽ മത്സരങ്ങളും മറ്റന്നാൾ ഫൈനലും നടക്കും. ഇന്ന് ഉച്ചയ്ക്ക് ശേഷം 2.30ന് നടക്കുന്ന ആദ്യ മത്സരത്തിൽ കാലിക്കറ്റ് ഗ്ലോബ് സ്റ്റാർസും ആലപ്പി റിപ്പിൾസും തമ്മിൽ ഏറ്റുമുട്ടും. 6.30ന് നടക്കുന്ന രണ്ടാമത്തെയും ഗ്രൂപ്പ് ഘട്ടത്തിലെ അവസാനത്തെയും മത്സരത്തിൽ തൃശൂർ ടൈറ്റൻസ്, ഏരിസ് കൊല്ലം സെയിലേഴ്സിനെ നേരിടും. കാര്യവട്ടം ഗ്രീൻഫീൽഡ് സ്റ്റേഡിയത്തിലാണ് മത്സരങ്ങൾ. കൊല്ലം, കാലിക്കറ്റ്, ട്രിവാൻഡ്രം എന്നീ ടീമുകൾ നേരത്തെ തന്നെ സെമി ഉറപ്പാക്കിയിരുന്നു. 9 മത്സരങ്ങളിൽ നിന്ന് 14 പോയിന്റുമായി കൊല്ലം സെയിലേഴ്സ് ആണ് പട്ടികയിൽ മുന്നിൽ.

സുഷർ ലീഗ് കേരള

സുഷർ ലീഗ് കേരള ഫുട്ബോൾ, രണ്ടാം റൗണ്ടിലെ മൂന്നാം മത്സരത്തിൽ തിരുവനന്തപുരം കൊമ്പൻസ് എഫ് സിയും തൃശൂർ മാജിക് എഫ് യും തമ്മിൽ ഇന്ന് ഏറ്റുമുട്ടും. രാത്രി 7.30 ന് തിരുവനന്തപുരം പാളയം ചന്ദ്രശേഖരൻനായർ സ്റ്റേഡിയത്തിലാണ് മത്സരം.

ജമ്മു കശ്മീർ തിരഞ്ഞെടുപ്പ്

ജമ്മു കശ്മീരിൽ ആദ്യഘട്ട നിയമസഭാ തിരഞ്ഞെടുപ്പിനുള്ള പരസ്യ പ്രചാരണം ഇന്ന് അവസാനിക്കും. മറ്റന്നാൾ നടക്കുന്ന വോട്ടെടുപ്പിൽ 24 മണ്ഡലങ്ങൾ വിധി എഴുതും. മുതിർന്ന ബിജെപി നേതാവും കേന്ദ്ര ആഭ്യന്തര മന്ത്രിയുമായ അമിത് ഷാ ഇന്ന് ജമ്മു കശ്മീരിലെ ദോഡ ജില്ലയിൽ മൂന്ന് തിരഞ്ഞെടുപ്പ് റാലികളെ അഭിസംബോധന ചെയ്യും.

മാലിന്യമുക്തം നവകേരളം

മാലിന്യമുക്തം നവകേരളം രണ്ടാംഘട്ട പ്രചരണ പ്രവർത്തനങ്ങൾ ഏകോപിപ്പിക്കുന്നതിനായി കണ്ണൂർ ജില്ലയിലെ എല്ലാ തദ്ദേശസ്വയംഭരണ സ്ഥാപനങ്ങളിലും നിർവഹണ സമിതി രൂപീകരിച്ചു. ഓരോ തദ്ദേശസ്ഥാപനങ്ങളിലും ഓരോ ശുചിത്വ മാതൃക വാർഡുകൾ തിരഞ്ഞെടുത്തു കൊണ്ടായിരിക്കും പ്രവർത്തനങ്ങൾ നടത്തുക.

ഓഹരി

ഓഹരി വിപണികൾ നേട്ടത്തോടെ വ്യാപാരം തുടങ്ങി. ബോംബെ ഓഹരി സൂചിക സെൻസെക്സ് 12 പോയിന്റ് നേട്ടത്തിൽ 82,902 ലും ദേശീയ ഓഹരി സൂചിക നിഫ്റ്റി 5 പോയിന്റ് ഉയർന്ന് 25,361 ലും വ്യാപാരം തുടരുന്നു.

*
